

Valentin V. Barbara (1920-2005)

Can. Jesmond Manicaro

Introduzzjoni


Hasra li t-tifkira ta' nies li taw sehemhom, b'xi mod jew iehor fl-istorja ta' art twelidhom, tispicċa minsija. Dun Karm, il-poeta nazzjonali, f'sunett sabih lil *Dun Mikiel Xerri* jiddispjaċih li fi żmien ma kien hawn l-ebda monument li jaghti ġieħ lil dan il-persunaġġ li halla marka fuq l-istorja ta' pajjiżna.

Kont ghadni, nista' nghid, ċkejken tarbija
meta ktieb-il ġrajjet habibni mieghek,
ghax fik għaġġbitni l-hila barranija,
u l-kelma shiha bħall-gheruq ta' drieghek.

Iżda kif ġejt fuq l-ghatba tar-rġulija
u xtaqt inbus lil dak li qatt ma tmieghek,
u fittixt, imm'għalxejn, fuq l-art Maltija
haġra li turi fejn hu l-qabar tieghek,

jien regh'xt u bkejt, għax rajt kemm kienet xhiha
mieghek din l-art li int habbejt fis-sewwa,
bi mhabba safja u bla nuqqas sabiha;

ghax tajfitna b'ghamilek sfat mirquma,
u għall-qawwa li wrejt quddiem l-ghedewwa
kieku jitkabbru bik Atene u Ruma.



Is-Sur Valentin V. Barbara

Xi sena ilu ġie Malta habib tal-Bormliż Valentin Barbara u xtaq jara fejn twieled u baqa' mistaġġeb kif lil kull min staqsa hadd ma kien jaf min kien u fejn kien joqghod. Permezz ta' dan l-artiklu nixtieq infakkar il-memorja ta' Bormliż li minbarra l-imhabba tiegħu għall-Belt twelidu ta kontribut kbir fil-qasam tal-lingwa Maltija, u fuq kollox fil-kamp tal-liturġija bil-Malti. Kieku ma kienx hu (flimkien ma' grupp żgħir ta' saċerdoti) nahseb li domna snin twal inqadssu u niċċelebraw is-sagramenti bil-Latin. Bis-sahha tiegħu u ta' shabu fi ftit xhur l-ilsien Malti dahal fil-knejjes tagħna.

Min kien Valentin Barbara?

Valentin (Ġużeppi) Barbara twieled ġewwa Bormla, f'5 Vicolo Scozzese jew kif

kienet aktar maghrufa dak iż-żmien it-Triq ta' Żbibi nhar it-Tnejn tal-Ġimgħa Mqaddsa, id-29 ta' Marzu 1920 fid-9.00 ta' filghodu. Kien it-tieni wild ta' Grezzju Barbara u Kitty Micallef. Qablu kellhom tifla, Karmena li mietet ta' hdxax-il xahar f'Novembru tal-1919. Warajh ġew tlett itfal oħra, Karmena, Ċettina u Leli.

Grezzju u Kitty ippruvaw jagħtu trobbija tajba lil uliedhom. Ghalkemm huma ma kellhomx edukazzjoni skolastika partikulari, fehmu sewwa l-importanza tagħha u riedu jagħtuha lil uliedhom. Valentin jiftakar li ta' tliet snin dahhluh fl-iskola taż-żgħar tas-sorijiet Frangiskani wara l-knisja arċipretali. Sentejn wara beda l-primarja fl-iskola tal-gvern ta' Bormla.

Il-hajja sempliċi tal-familja Barbara

Valentin fl-awtobijografija tiegħu jirrakkonta: "Missieri kellu diversi delizzji: kien bandist idoqq il-flawt mal-banda San Ġorġ; irabbi l-hamiem u l-kanarini; fuq il-bejt kellu għadd ġmiel ta' qsari bi xtieli tal-fjuri; kien ihobb is-sajd. Jien iddakkart minnhom f'kollox. Konna krejna mezzanin f'Wied il-Għajn, u fih konna nqattgħu t-tliet xhur tas-sajf. In-nannu Lel, mastrudaxxa tajjeb, bena fregatina lil missieri li kien jehodni nistad miegħu."

Ma setgħetx tonqos il-preżenza ta' Alla f'din il-familja. Valentin f'din is-silta mill-poeżija *Talba ta' Omm* jagħtina hjiel tat-trobbija nisranija li hu u hutu rċevew mingħand il-ġenituri Grezzju u Kitty.

Madonna helwa, niżżik hajr li f'qalbi
sa minn ċkuniti, f'hoġor ommi t-twajba,
nissiltli lej k imhabba kbira, kbira.
Lejk, sbejha fost is-sbieh, ġilju bajdani,
kemm kont intir bil-ferħ kull meta x-xwejha
li tatni ismek kienet dlonk twissini
biex bhalek inkun safi f'ruhi u f'ġismi.
Drabi kienet tehodni hdejn ix-xbieha
li tatni bhal tifikira mbierka tagħha,
w hemmhekk tghidli xi grajja ċkej kna fuqek
li hi tkun semgħet mill-qassis fil-prietka.
Helwa daqs l-ghasel minn xofftejha l-kelma
kienet tinzel ġo qalbi xhin turini
lil Alla tfajjel, b'martell ċkejken f'idu,
milwi fuq l-art, jahdem salib ċkej kuni,
filwaqt li inti u żewġek, bl-ghodda f'idkom,
tieqfu għal ftit mill-hidma lieżma tagħkom,
u tharsu lejħ mistaġħba, b'dell ta' niket
f'ghajnejkom.

Hjiel ta' vokazzjoni għal Dumnikan u l-iskola sekondarja

Valentin kien għadu fil-klassijiet primarji meta hass ġibda għall-Ordni Dumnikan. Aktar minn haġa oħra kienu jimpressjonawh żewġt ahwa Dumnikani, Patri Frangisk u Patri Dumink Borg li kienu jgħaddu minn quddiem id-dar tal-familja Barbara meta jiġu

jaraw lil huthom. Valentin jistqarr li: “Il-Kappa sewda taghhom tperper mar-rih hajritni. Imma l-holma ta’ missieri kienet li jarani kanonku fil-kollegġjata ta’ Bormla.”

Valentin beda l-edukazzjoni sekondarja fil-Liċeo tal-Belt. Fost l-istudenti li kien hemm mieghu, u li wara kellu jahdem fil-qrib maghhom, insibu lill-Arcisqof Emmanuel Gerada u lill-Monsinjur Karm Sant, professur tal-Iskrittura. Fl-awtobijografija Valentin jiddeskrivi l-hajja studenteska hekk:

“Kont mohhi tajjed u memorja tajba; ma kontx brillanti, imma m’ghandix xi ngerger. Ma kinitx l-ewwel darba li fl-eżamijiet ġejt l-ewwel fil-klassi.” Imbaghad jghid xi haġa dwar ir-rikreazzjoni:

“Dawk minna li kienu jiġu mill-irhula u l-ibliet barra mill-Belt konna niehdu l-ikel maghna ghal nofsinhar. F’nofsinhar hafna minna kważi dejjem konna mmorru l-Barrakka t’isfel. Ġieli konna niehdu mixja fuq id-driegh tal-breakwater in-naha ta’ Sant’Iermu, sa ma darba kien bahar imqalleb hafna jaqbeż min-naha għall-ohra tal-breakwater u kaxkar mieghu wiehed minn shabna tal-klassi. Kien mill-Isla, tifel helu tiekol minnu, ċajtjer u fuq ruhu u dejjem bit-tbissima fuq fommu, habib ta’ kulhadd. Ġismu ma nstabx. Ma bqajniex immorru hemm.”

Il-hajja tal-kunvent

F’Ottubru 1936 Valentin beda n-novizzjat mad-Dumnikani fil-kunvent tar-Rabat. Dak iż-żmien kien għad hemm l-użanza li n-novizzi jibdlu l-isem. Lil Ġużeppi, għax dan hu l-isem li nghata fil-magħmudija bdew isejhulu Valentin Vincenz. Matul is-sena tan-novizzjat, Patri Ġjaċint Darmanin beda jagħti lil Valentin xi lezzjonijiet tal-armonju, u tant tharreġ sewwa, li ma damx ma beda jdoqq l-armonju waqt iċ-ċelebrazzjonijiet liturġiċi fil-kunvent. Mat-tmiem tan-novizzjat, jiġifieri f’Ottubru 1937 għamel il-professjoni sempliċi u beda l-kors tal-Filosofija. F’dan iż-żmien kien għal qalbu hafna l-istudju tal-Grieg u l-Ebrajk. Dawn il-lingwi li bihom huma miktuba l-Kotba Mqaddsa aktar tard għenuh biex taħt it-tmexxija ta’ Dun Karm Sant ikun membru ta’ tim li qalbu l-Bibbja għall-Malti. F’dan iż-żmien tal-istudentat għamel ukoll sena jistudja l-Gharbi taħt Patri Serafin Zarb; irnexxielu jitghallem jaqrah u jiktbu sewwa.

F’Ottubru tal-1941 Valentin għamel il-professjoni solenni u f’Dicembru tal-istess sena beda aktar mill-qrib il-mixja lejn is-saċerdozju bl-ordinazzjoni għas-suddjakonat. Imbaghad f’Ġunju 1942 ordna dajknu, u sitt xhur wara, is-Sibt 19 ta’ Dicembru 1942, ġie ordnat presbiteru minn Monsinjur Isqof Emmanuel Galea fil-Katidral tal-Imdina. Kien għad kellu biss 22 sena u 9 xhur. L-ewwel Quddiesa Solenni għamilha l-Hadd 27 ta’ Dicembru.

L-imhabba għal-lingwa Maltija

Meta Valentin kien għadu student, it-tagħlim tal-Malti kien għadu ma dahalx fl-iskejjel, u meta jitkellem dwar hajtu jistqarr li ma jiftakarx x’kien li hajru eżatt biex jibda jikteb bil-Malti. Jammetti, iżda, li nfluwenzawh hafna l-poeżiji ta’ Dun Karm, u ta’ Karmenu Vassallo, Ġużè Chetcuti u Ġorġ Pisani. Ladarba beda jhoss din l-ispirazzjoni beda jistudja l-grammatika Maltija wahdu u jharbex xi poeżija. L-ewwel wahda kitibha f’Jannar 1943 u semmieha *Lil Dun Karm*. Fl-awtobijografija tiegħu Valentin jistqarr li min jaf kemm il-darba kien jinzel tas-Sliema biex juri x-xogħol tiegħu lil Dun Karm li qatt ma qatagħlu qalbu. F’April 1944 il-Kunsill tal-Għaqda Kittieba tal-Malti hatru bhala membru akkademiku.

Bosta huma l-poeżiji li harġu mill-pinna ta' Valentin, u għadd kbir minnhom huma ddedikati lill-Madonna. Nhar it-8 ta' Diċembru 1943 il-gżejjer Maltin ġew ikkonsagrati lill-Qalb bla tebgħa ta' Marija. Biex ifakkar din il-ġrajja kiteb poeżija li tinseġ ir-rabta ta' Malta ma' Marija: isemmi l-postijiet ta' devozzjoni bikrija Marjana, il-Madonna attribwita lil San Luqa fil-Katidral tal-Imdina u dik tas-Santwarju tal-Mellieħa; imbagħad jiffoka fuq l-interċessjoni ta' Marija fi żminijiet diffiċli, b'mod partikulari fil-ġrajjet tal-Assedju l-Kbir, tal-konvoj ta' Santa Marija u tal-irtirar tal-Italja fit-Tieni Gwerra Dinjija.

It-8 ta' Diċembru 1943

Int taf, Marija li minn dejjem qalbna
tkebbset għalik bi mħabba safja u kbira;
jixhduh iż-żminijiet li din l-art helwa
biex tqimek, tfahhrek, qatt ma kienet fqira.

F'ġieħ ismek, Safja, fuq id-dar ta' Publju
missirijietna l-ewwel maqdes bnewlek;
quddiem xbihitek tal-Kittieb ta' Pawlu¹
b'talbhom imhegġeg l-isbah ward kellewlek.

U qatt ma naqsu li jżuruk bil-hrara
fil-ġabra u l-hemda ġewwa l-Għar Mellieħi,
jitolbuk harsa ta' Omm sabiex tfarraġhom,
jew jizzuk hajr għat-talb tiegħek serrieħi.

Matul il-medda twila ta' snin horox,
fik ittamaw, fik sabu l-faraġ tagħhom;
jekk hakma kiefra, mard, jew ġuħ u nixfa,
Int kont tehlisom, tfejjaqhom, titmagħhom.

U meta l-Mislem hebb għalina b'qawwa
u xtaq jarana taht għarqbejh mgħaffġin,
kien hu li tgħaffeg taht għarqbejk, Setghana,
kont int li hrigtina fuqu rebbehin.

U meta f'dan il-ġlied ta' qirda, Malta
għafasha l-ġuħ u bkiet taht l-hemm mifnija,
bghatt Inti, Xbejba, f'nofs Awwissu l-faraġ,
u t-tama reġgħet dehret ferrehija.

Niftakru wkoll, kien Jum Twelidek, l-Isla
laqgħetek fi triqatha mharbta, u f'daqqa
għajtet il-kotra hbar ta' ferh annuna:
biċċa mill-ghadu sfat fix-xejn imwaqqgħa.

Habbejtna u habbejniek, Marija; b'xhieda
ta' din l-imhabba llum irbatna lkoll
ruhna u ġisimna mal-Qalb safja tieghek,
rabta li qatt u hadd ma jista' jholl.

Issa ahna tieghek, Omm, zommna fi hdanek,
marbutin mieghek nghixu ferhanin,
marbutin mieghek meta l-mewt iżżurna,
marbutin mieghek dejjem mal-Henjin.

Bhala Bormliż ma setax jonqos li jinseg poezija biex ifakkar il-pellegrinaġġ solenni tad-19 ta' Novembru 1944 meta l-istatwa tal-Kunċizzjoni u l-kwadru tal-kor ingiebu lura f'Bormla minn Birkirkara. F'dan is-sunett *Bormla lil Marija* nisimghu lil Beltna tghanni din l-għanja ta' imhabba lill-patruna taghha:

Ejja, Marija, din il-qalb li lilek
hatret b'Sultana taghha ilha tistenna;
Hallini ninsa, il-lum irrid nahbilek
kemm dmugh ta' mrar xerridit ghalik, ja Ġenna.

Il-lum, Madonna, il-lum irrid nghannilek
l-għanja ta' mhabbti, u taht dirghajk mistkenna,
rasi nserrah fuq qalbek, u ntennilek:
“Inhobbok, Omm”, u f'dan il-ferh nithenna.

Għaxqa ta' qalbi, merhba bik! Fi hdani
qed nerga' nilqghek! X'hena, x'ferh bla tmiem
li nerga' nhaddnek, u int terga' tilqaghni!

Ismaghha l-għanja hierga ferrehija
mill-qalb ta' bintek, wild l-imhabba u s-sliem,
Sultana mnissla minghajr dnuh, Marija!²

Il-hidma bhala patri Dumnikan

Fl-1945 il-provincjal baghtu jservi fil-Kunvent tal-Birgu. Naturalment il-Kottonera kienet ghadha mfarrka mill-bombi tal-ghadu. Fl-awtobijografija Valentin jirrakkonta: “Il-knisja u l-kunvent tal-Lunzjata kienu ġġarrfu fil-gwerra u l-patrijiet kellhom jitolqu mill-Birgu. Meta wara xi żmien reġġu niżlu, xi whud mill-patrijiet marru fil-palazz tal-inkwizitur fejn giet irrangata wahda mis-swali bhala kappella pubblika, u oħrajn marru f'dar privata mikrija fil-qrib. Fil-palazz batejna. Uhud minna, fosthom jien, anqas biss kamra privata ma kellna.” Fl-1946 is-Superjuri baghtuh Ruma jistudja l-mużika sagra fl-Istitut Pontifiċju tal-Mużika Sagra. Hu stess jammetti li peress ma kellux formazzjoni mużikali soda, dan il-kors kien xi ftit iebes ghalih. Minkejja kollox irnexxielu jikseb baċcellerat fil-kant gregorjan. Lura Malta fl-1948 spiċċa mill-ġdid fil-Birgu. Fil-kunvent tal-Birgu Valentin qeda diversi ufficċji: sagristan maġġur, prokuratur tal-festa, kronista tal-kunvent, organista. Barra minn hekk ghal xi żmien kien bhal kappillan tas-Sorijiet

Frangiskani ta' Bormla; kien imur iqaddsilhom kuljum u sikwit jaghmlilhom xi tahdita fuq sugġetti spiritwali. Fl-1960 l-Arċisqof Gonzi hatru kappillan tal-orfanatrofju ta' San Ġużepp tas-Sorijiet Dumnikani f'Haż-Żabbar.

Bejn Ottubru tal-1948 u Ġunju tal-1963 kien għalliem tal-Malti fil-kulleġġ ta' San Albert il-kbir.

Valentin pijunier tal-liturgija bil-Malti

F'Diċembru tal-1963 l-isqifjiet miġbura fil-Vatikan għal dak li hu maghruf bhala l-Konċilju Vatikan II approvaw il-kostituzzjoni dwar il-Liturgija *Sacrosanctum Concilium*. Fid-djoċesijiet madwar id-dinja beda żmien sabih ta' tiġdid fil-hajja liturgika tal-knisja. Fost t-tibdil il-kbir insibu l-permess biex jintużaw l-ilsna tal-post waqt iċ-ċelebrazzjonijiet liturgiċi. Għall-ewwel il-Concilium (l-organu ufficjali tal-Vatikan li kellu f'idejh it-tiġdid liturgiku) ta permess lill-Isqifjiet Maltin biex jużaw il-Malti f'xi partijiet tal-Quddiesa, fosthom il-qari mill-bibbja. Dawn kellhom jibdew mill-ewwel Hadd tal-Avvent tal-1964. Valentin f'dan ix-xogħol kellu sehem kbir. Kieku ma kienx hu u grupp żgħir ta' saċerdoti li hadmu bla waqfien, kieku domna nqaddsu bil-Latin!! L-ammont kbir ta' xogħol lil Valentin ma kienx jaqtagħlu qalbu. Hu stess jikteb u jgħid: "Beda f'hajti l-perjodu li tani l-aqwa sodisfazzjon."

Monsinjur Ġużeppi Lupi ġabar madwaru grupp żgħir ta' tradutturi li bdew jitraduċu diversi partijiet mill-Ordinarju tal-Quddiesa. Għall-qari tal-Kelma ta' Alla Lupi kien qed jahseb li juża t-traduzzjoni tal-Professor Pietru Pawl Saydon (wara kollox din kienet l-unika verżjoni li kellna). Izda peress li din it-traduzzjoni hi wahda klassika u ma kinitx magħmula bl-iskop li tintuża fil-liturgija – infatti fiha hafna kliem tqil – talab lil Saydon biex jagħmel xi tibdil ċkejken fit-test għall-ġid tal-poplu ta' Alla. Saydon bl-ebda mod ma ried imiss dan il-monument letterarju. Għalhekk kellu jitwaqqaf grupp ieħor ta' tradutturi, din id-darba madwar Dun Karm Sant, biex jiehu hsieb it-traduzzjoni tal-Kelma ta' Alla mill-ilsna originali, jiġifieri l-Ebrajk u l-Grieg. Valentin kien fiż-żewġ gruppi, kemm f'dak ta' Sant kif ukoll f'ta' Lupi.

Lezzjonarji kien għad m'hemmx u għalhekk il-Kummissjoni Liturgika darba fil-ġimgha bdiet tohroġ faxxikli għall-Quddies tal-Hdud u l-festi kmandati, *Il-Liturgija tal-Kelma*, li fihom kien ikun hemm punti għall-omelija, u tagħrif ieħor kif ukoll il-qari tal-quddiesa. It-tradutturi tat-testi bibliċi kienu jibagħtu x-xogħol tagħhom lil Sant biex jagħtihom id-daqqa tal-imghallem jekk ikun hemm bżonn. Mons Lupi min-naha tiegħu kien jipprepara l-materjal l-ieħor tal-faxxikli. Valentin kien jiehu hsieb (u dan minbarra x-xogħol ta' traduzzjoni) l-istampa tagħhom.

F'dawk l-ewwel snin ta' wara l-konċilju Mons. Lupi laqqa' diversi kummissjonijiet għal traduzzjonijiet oħra, li fihom kien dejjem idahhal lil Valentin wkoll, sakemm minhabba l-hafna xogħol li diġà kien għamel u biex ikun iktar fil-qrib ta' Lupi l-Arċisqof hatru bhala membru tal-Kummissjoni Liturgika. Tul is-snin fil-Kummissjoni ittraduċa diversi testi tal-liturgija li kienu johorġu minn żmien għal żmien mill-Vatikan. Valentin qaleb għall-Malti r-riti taż-żwieġ, tal-magħmudija tat-trabi, tal-funerali, tad-dilka tal-morda, tal-barka ta' abbati u badessa, tat-tberik taż-żjut imqaddsa nhar Hamis ix-Xirka, tal-Grizma tal-Isqof, tal-penitenza, tal-professjoni reliġjuza, tal-konsagrazzjoni tal-verġni, tat-tlett ijiem tal-Għid, u fuq kollox il-Liturgija tas-Siġhat (il-brevjar) u

l-kumplament tal-Missal. Biss għal-Liturġija tas-Siġhat ma lahaqx lesta l-lezzjonijiet patristiċi u l-innijiet kollha.

F'dan ix-xogħol djoċesan naraw li Valentin baqa' Bormliż. Meta ġie biex jaqleb l-innu tal-Ghasar għas-solennità tal-Immakulta ried juri lill-Knisja f'Malta l-imhabba ta' Belt twelidu għall-Kunċizzjoni. Għalhekk beda kull stanza b'ittra mill-kelma Bormla. Meta tara l-innu stampat u tħares lejn l-ewwel ittra ta' kull strofa taqra l-kelma Bormla.

Bieb tas-sema, li ġo qalbek
tiftaħ kenn għall-verġni kollha,
int, Omm Alla w dejjem Verġni,
tama tagħna w ferħ tal-ġenna.

O hamiema bajda w safja,
ġilju qalb l-gholliq tal-hajja,
bik mill-għerq ir-rimja harget
għall-fejqa tal-ġerha tagħna.

Reġġa' lura, torri qawwi,
hbit il-ġhadu w bieghdu minna:
bid-dawl tiegħek, kewkba tiddi,
ġewwa l-port mixtieq wassalna.

Minn kull dell ta' qerq ohroġna,
zommna mbiegħda minn kull sikka
fost il-mewġ qalil, w ifthilna
triq is-sliem qabel nintilfu.

Lejk induru, int li b'riġlek
ras is-serp għaffiġt, għax wahdek
tnissilt safja w kont mehlusa
minn kull tebgħa w nifs ta' htija.

Aghmel int li nsebbhu f'kollox
lill-Missier, lil Kristu Ibnek,
u 'l-Ispirtu, li bil-grazzja
hekk imlew li hadd m'hu bhalek. Ammen.

Incident helu

Fix-xogħol tat-traduzzjoni ma naqsux xi diffikultajiet 'l hawn u 'l hinn. Valentin isemmi wiehed partikulari li jikxef anke l-parrokjalizmu tagħna. Fl-awtobijografija jgħid hekk: "Fl-1970 qlibt ir-riti kollha tat-Tridu Mqaddes tal-Ghid. It-test Latin uffiċjali kien għadu ma wasalx, u t-traduzzjoni għamiltha minn fuq it-traduzzjoni Taljana. Inzerta li t-Taljani bi żball hallew barra lil San Lawrenz fil-litanija tal-Qaddisin. Jien ma kontx naf li dan sar bi żball, u lil San Lawrenz hallejtu barra jien ukoll. U jien kont Dumnikan fil-

kunvent tal-Birgu, fejn hemm żewġ partiti horox kontra xulxin. Kulhadd kien jaf li t-testi liturġiċi kont qed naqlibhom jien, ta' isfel akkużawni li lil San Lawrenz hallejtu barra apposta bi spirtu partitarju, u l-Arċipriet irrapurtani lis-segretarju tal-Kongregazzjoni tal-Kult.”

Rikonoxximent

B'apprezzament għall-hidma tiegħu, f'Ġunju tal-1974 l-Arċisqof Mikiel Gonzi iddekorah bl-insinji *Pro Ecclesia et Pontifice*. Dan il-volum kbir ta' xogħol flimkien ma' diffikultajiet fil-hajja komunitarja haliew l-effett tagħhom fuq saħħet Valentin. Kien għalhekk li ddeċieda li nhar it-Tlieta 22 ta' Ottubru 1974 iħalli Malta lejn l-Awstralja, fejn diġà kien hemm hutu. F'Ġunju 1975 irċieva d-dispensa mill-obbligi saċerdotali. Imbagħad aktar tard, fil-5 ta' Settembru 1976 iżżewweġ lil Agnes Leong, għalliema tax-xjenza u l-matematika mill-Malasja.

Ix-xogħol ikompli fl-Awstralja

Fl-Awstralja Valentin baqa' għaddej bix-xogħol tat-traduzzjonijiet. Kompla bl-innijiet tal-Liturġija tas-Siġhat, li ma kienx lahaq lesta Malta; ittraduċa diversi kitbiet ta' Santu Wistin u Santa Katerina ta' Siena. Ma' dawn kiteb u qaleb xogħlijiet oħra. Hu xi ftit diffiċli li wiehed isemmi kollox!! Baqa' għaddej sakemm miet fis-6 ta' Mejju 2005.

Jien u Valentin

Lil Valentin ma nafx kif sirt nafu. Ma nafx kienx kellimni dwaru l-Kanonku Dun Gustav Barbara, li kien jiġi minnu. Biss darba, fil-bidu tas-snin 2000 bghatli e-mail fejn introduċa lilu nnifsu u qalli li jixtieq jibqa' jgħin fil-qasam tal-liturġija bil-Malti. Minn dak inhar nibtet hbiberija u konna nikkomunikaw ta' spiss – l-aktar bit-telefon. Kien bniedem b'qalb tad-deheb u meta titolbu l-ghajjnuna ssibu pront biex ighin. Kien jibghatlek ix-xogħol lest f'hakka ta' ghajn. Xi xogħlijiet li għamel qabel ma miet għad iridu jiġu stampati fosthom ir-Rit tal-Magħmudija tal-Adulti u d-Direttorju tad-Devozzjonijiet popolari.

Nispera li permezz ta' dan l-artiklu jien u Bormla “din l-art li int habbejt fis-sewwa, bi mħabba safja ” hallasna d-dejn li kellna miegħek u permezz ta' din il-kitba ismek, xogħlok u tifikrietek jirċievu l-ġieħ li jisthoqqilhom.

(c) 2011

Referenzi

¹ Il-kittieb ta' Pawlu u San Luqa li fl-Atti tal-Appostli jiddeskrivi f'dettall il-hidma missjunarja ta' San Pawl.

² Dawn il-poeżiji jinsabu fil-kteb li Valentin Barbara stampa fl-2001 bl-isem *Poeżiji Marjani*. Fid-dahla ta' dan il-kteb jistqarr ċar u tond: Il-Bormliżi kienu u għadhom dejjem meqjusin bhala devoti kbar tal-Immakulata. Dawn il-poeżiji nkitbu minn Bormliż f'ġieħ il-Madonna.